

## आकाशवाणी मध्यप्रदेश से प्रस्तुत हैं प्रादेशिक समाचार

दिनांक : 01.09.2025

समय : 02.10 pm

### प्रधानमंत्री मोदी - पुतिन

चीन में शंघाई सहयोग संगठन शिखर सम्मेलन के बाद प्रधानमंत्री नरेन्द्र मोदी और रूस के राष्ट्रपति व्लादिमीर पुतिन के बीच तियानजिन में आज द्विपक्षीय वार्ता हुई। प्रधानमंत्री मोदी ने कहा कि भारत और रूस, कठिन से कठिन समय में हमेशा एक दूसरे के साथ खड़े रहे हैं। उन्होंने कहा कि विश्व में शांति, स्थिरता और खुशहाली के लिए भी दोनों देशों के बीच घनिष्ठ सहयोग बहुत जरूरी है। श्री मोदी ने कहा कि भारत और रूस, यूक्रेन संघर्ष पर लगातार चर्चा करते रहे हैं। उन्होंने शांति के लिए हाल में किये गये सभी प्रयासों का स्वागत किया।

प्रधानमंत्री मोदी ने आशा व्यक्त की कि सभी पक्ष एक सार्थक समाधान की ओर आगे बढ़ेंगे। प्रधानमंत्री मोदी और राष्ट्रपति पुतिन अपनी द्विपक्षीय बैठक स्थल पर एक साथ गए। एक सोशल मीडिया पोस्ट में श्री मोदी ने कहा कि राष्ट्रपति पुतिन के साथ बातचीत हमेशा सार्थक होती है। प्रधानमंत्री स्वदेश के लिए रवाना हो गए हैं।

### मध्य प्रदेश विक्रमादित्य वैदिक घड़ी

मुख्यमंत्री डॉ. मोहन यादव ने आज भोपाल में विक्रमादित्य वैदिक घड़ी और इसके मोबाइल एप का लोकार्पण किया। यह घड़ी भारतीय पंचांग और कालगणना को आधुनिक तकनीक से जोड़ती है।

*इस घड़ी को 189 से अधिक भाषाओं में देखा जा सकेगा। इस घड़ी के माध्यम से समय के साथ-साथ पंचांग, तिथि, नक्षत्र, योग, वार, मास, व्रत और त्यौहारों की जानकारी भी उपलब्ध होगी। भारतीय काल गणना की सर्वाधिक विश्वसनीय पद्धति का पुनर्स्थापन विक्रमादित्य वैदिक घड़ी के रूप में उज्जैन में प्रधानमंत्री नरेन्द्र मोदी द्वारा 29 फरवरी 2024 को किया गया था। इसके बाद अब इसे भोपाल में स्थापित*

किया गया है। मुख्यमंत्री डॉ. यादव ने इस अवसर पर कहा कि इसमें आधुनिक ज्ञान और प्राचीन विज्ञान दोनों का अच्छा प्रयोग है।

## रिजिजू-जीडीपी

केंद्रीय मंत्री किरें रिजिजू ने कहा है कि मौजूदा वित्त वर्ष की पहली तिमाही में देश के सकल घरेलू उत्पाद-जीडीपी में सात दशमलव आठ प्रतिशत की शानदार वृद्धि दर्ज की गई है। यह साबित करता है कि प्रधानमंत्री नरेन्द्र मोदी से बेहतर देश की अर्थव्यवस्था कोई नहीं संभाल सकता। नई दिल्ली में श्री रिजिजू ने कहा कि विश्व के शीर्ष अर्थशास्त्रियों का भी मानना है कि प्रधानमंत्री मोदी ने भारतीय अर्थव्यवस्था को नई गति दी है। उन्होंने कहा कि भारत को आत्मनिर्भर बनाने के लिए मेक इन इंडिया को बढ़ावा देना और स्वदेशी अपनाना जरूरी है।

## समाधान ऑनलाइन कार्यक्रम

भोपाल में आज मुख्यमंत्री डॉ. मोहन यादव की अध्यक्षता में समाधान ऑनलाइन कार्यक्रम का आयोजन किया जा रहा है। इस अवसर पर मुख्यमंत्री डॉ. यादव, सीएम हेल्पलाइन में दर्ज शिकायतों की सुनवाई करेंगे तथा आवेदकों की समस्याओं का निराकरण करेंगे। इसके साथ ही वे लोक सेवा गारंटी अधिनियम के अंतर्गत दी जा रही सेवाओं और योजनाओं की भी समीक्षा करेंगे। कार्यक्रम के दौरान मुख्यमंत्री, वीडियो कॉन्फ्रेंसिंग के माध्यम से जिलों के कलेक्टरों और पुलिस अधीक्षकों से शिकायतों के निराकरण पर फीडबैक प्राप्त करेंगे। साथ ही, जिन अधिकारियों द्वारा शिकायतों का निराकरण करने में देरी की जाएगी, उनके विरुद्ध कार्रवाई भी की जाएगी।

## एलपीजी सिलेंडर

तेल विपणन कंपनियों ने व्यावसायिक उपयोग के लिए एलपीजी सिलेंडर की कीमतों में कमी की है। आज से कमर्शियल एलपीजी सिलेंडर 51 रुपये 50 पैसे सस्ता हो गया है। हालांकि, घरेलू रसोई गैस यानी 14 दशमलव 2 किलोग्राम के सिलेंडर की कीमत में कोई बदलाव नहीं किया गया है।

अब कुछ समाचार संक्षेप में :-

- मध्य प्रदेश में मानसून एक बार फिर पूरी ताकत से सक्रिय हो गया है। झाबुआ, अलीराजपुर, धार, बड़वानी सहित 19 जिलों के लिए येल्लो अलर्ट जारी ।
- पन्ना में राधाष्टमी के अवसर पर श्री जुगल किशोर मंदिर प्रांगण में पांच दिवसीय रासलीला समारोह का समापन कल राधा अष्टमी पर हुआ।

.....